

# Гермүд тосхгдджана

Элст—Дивн хоорид, Приютненск района Буденнә нертә колхозин участка—1-ч Ұлдчнд бәәнә. Эн селәнә хальмг улс гарси-төрсн газрурн ниднь намрас авн тасрхан уга ирцхәггә. Хальмгин өргн теегиг халун нари дулатхдж әмтә тоот цугтан сергдж, хамг кәдлмшин гүдү цаг болджанә.

Болв өдр сар давад үвл ирхнъ лавта. Эврә газртан ирдж төвкнджәх 1-ч Ұлдчнә хальмгуд кәгшн-багъ уга, колхозин гермүд бәрлгънд дөнъ-нөкд болдж кирпич цоклгънд тавн бригад бүрдәлж кәдлджәнә. Гермүд тосхлгънд Датан Сари, Окна вә болн Бадмин Лидж—эн сурвн өвгн гарддж, багъчудиг дахулдж хаджгър-чикинь заадж кәдлджәцхәнә.

Датан Сари 75-та өвгн. Тербийнъ төрски селәггән шулун болдгар тосхдж, ирджәх хальмг улсиг у-сарул гермүдт орулхин төлә чидлән нөөджәхш. Сарин бригад өдр болгън кеджәх кәдлмштән шундж, йисн хонгт 9.000 кирпич, колхозин тосхл- цокдж өгв.

Эн өвгнә бригадас үлгүр авч, бас дөрвн бригад бүрдв. Санджин Бадмин бригад 8.000 кирпич, Мучкан Идекин бригад 6.000 кирпич цокв, Манджин Салак болн Бадмин Лиджин бригад дөрвн хонгин дунд 9.500 кирпич цокв. Эн сурвн бригад күчн чидлән өгч бийсдән болн ирджәх хальмг, улст гидж, май сар чилтл 30 гер бәрх кирпич цокхмн. Эднә мик дилвриг эн гермүдт ирдж орх хальмгуд төрүц мартшго.

ЭЛЬДӘН ЭРДНЬ.